

आकाशवाणी  
क्षेत्रीय समाचार  
देहरादून (उत्तराखण्ड)  
बुधवार 13.05.2026  
समय 1305

e[ ; l ekpkj %&

- केंद्र ने सोना सहित अन्य कीमती धातुओं के उत्पाद शुल्क में वृद्धि की।
- प्रदेश में चारधाम यात्रा पर आ रहे श्रद्धालुओं की सुरक्षा के लिए स्वास्थ्य विभाग पूरी तरह मुस्तैद। ऋषिकेश और हरबर्टपुर में बनाए गए स्क्रीनिंग केंद्रों पर विभाग की टीमों तीर्थयात्रियों की स्वास्थ्य जांच कर रही है।
- हरिद्वार में अगले साल कुंभ मेले को लेकर रेलवे ने प्रमुख स्नान पर्वों पर श्रद्धालुओं की भीड़ प्रबंधन के लिए कई अहम फैसले किए।
- नैनीताल जिले के हल्द्वानी वन प्रभाग ने भीषण गर्मी में कार्यरत फील्ड कर्मियों और फायर वॉचर्स की सुरक्षा व सुविधा को ध्यान में रखते हुए पहली बार आधुनिक कूलिंग जैकेट उपलब्ध कराए।

vk;kr “kYd

केंद्र सरकार ने सोने और अन्य कीमती धातुओं पर आयात शुल्क बढ़ा दिया है, जो आज से प्रभावी हो गया है। वित्त मंत्रालय ने कहा कि सोने और चांदी पर 5 प्रतिशत तथा प्लैटिनम पर पांच दशमलव चार प्रतिशत आयात शुल्क लगेगा। इसके अलावा, अनुपालन मानदंडों की पूर्ति के अंतर्गत कीमती धातु के प्रयुक्त उत्प्रेरक पर चार दशमलव तीन-पांच प्रतिशत आयात शुल्क निर्धारित किया गया है। इससे पहले, प्रधानमंत्री नरेन्द्र मोदी ने पश्चिम एशिया में चल रहे संकट के चलते लोगों से सोने की खरीदारी से बचने की अपील की थी।

pkj/kke@LokLF;

प्रदेश में चारधाम यात्रा के सुचारु संचालन और श्रद्धालुओं की सुरक्षा के लिए स्वास्थ्य विभाग भी पूरी तरह मुस्तैद है। देहरादून के मुख्य चिकित्सा अधिकारी डॉ. मनोज कुमार शर्मा ने बताया कि ऋषिकेश और हरबर्टपुर में बनाए गए स्क्रीनिंग केंद्रों पर स्वास्थ्य विभाग की टीमों 24 घंटे काम कर रही हैं। ऋषिकेश में अब तक 50 वर्ष से कम उम्र के 2 हजार 700 से अधिक और 50 वर्ष से अधिक आयु वाले करीब 4 हजार 309 यात्रियों की ओपीडी जांच की जा चुकी है। स्क्रीनिंग के दौरान 436 ऐसे यात्रियों की पहचान की गई, जो डायबिटीज और हाइपरटेंशन जैसी गंभीर बीमारियों से ग्रसित थे। इसके अलावा 22 यात्रियों को आपातकालीन स्थिति में एम्बुलेंस के माध्यम से त्वरित चिकित्सा सेवाएं प्रदान की

गई हैं। उन्होंने बताया कि अब तक 29 तीर्थयात्रियों को उनके स्वास्थ्य को देखते हुए यात्रा न करने की चिकित्सीय सलाह दी गई है।

### कॉर्बेट वन विभाग

कॉर्बेट परिक्षेत्र से सटे अल्मोड़ा जिले के सल्ट विकासखंड के तड़म गांव में दहशत का कारण बने एक नर बाघ को वन विभाग और कॉर्बेट प्रशासन के संयुक्त दल ने ट्रैकुलाइज कर पकड़ा है। बाघ को ढेला रेस्क्यू सेंटर में रखा गया है, जहां उसकी चिकित्सकीय जांच की जा रही है। वनाधिकारियों के अनुसार, पकड़ा गया बाघ नर है और उसकी आयु लगभग ढाई वर्ष बताई जा रही है। उसके रक्त और डीएनए के नमूने जांच के लिए भारतीय वन्यजीव संस्थान की प्रयोगशाला को भेजे गए हैं। गौरतलब है कि तड़म गांव में गत 31 मार्च को 60 वर्षीय एक व्यक्ति पर जंगल में हमला हुआ था, जिसमें उसकी मृत्यु हो गई थी। इसके बाद 3 मई को एक अन्य व्यक्ति की भी बाघ के हमले में जान चली गई थी। इसके बाद ग्रामीणों की सुरक्षा के लिए वन विभाग द्वारा लगातार गश्त, कैमरा ट्रैपिंग, ड्रोन से निगरानी और खोजी अभियान चलाया जा रहा था। वहीं, वनाधिकारियों का कहना है कि डीएनए रिपोर्ट आने के बाद ही यह साफ हो पाएगा कि यही बाघ दोनों ग्रामीणों की मौत के लिए जिम्मेदार था या फिर कोई अन्य जंगली जानवर शामिल था।

### नैनीताल पुलिस

नैनीताल जिले के वरिष्ठ पुलिस अधीक्षक डॉ. मंजूनाथ टी.सी ने पुलिस कार्यालय नैनीताल का वार्षिक निरीक्षण किया। इस दौरान विभिन्न शाखाओं के कार्यों की समीक्षा करते हुए उन्होंने बीट आउट व्यवस्था को मानकों के अनुरूप प्रभावी ढंग से संचालित करने और सरकारी संपत्तियों व अभिलेखों के सुव्यवस्थित रख-रखाव पर विशेष ध्यान देने के निर्देश दिए। वरिष्ठ पुलिस अधीक्षक ने अभिसूचना इकाई, नैनीताल के निरीक्षक ज्ञानेंद्र शर्मा और उनकी टीम के उत्कृष्ट टर्न आउट, कार्यालय के बेहतर रखरखाव व अभिलेखों के सुव्यवस्थित संधारण की सराहना की।

### हरिद्वार रेलवे

हरिद्वार में अगले साल कुंभ मेले को लेकर रेलवे ने प्रमुख स्नान पर्वों पर लाखों श्रद्धालुओं की भीड़ प्रबंधन के लिए कई अहम फैसले लिए हैं। मेले को लेकर की जा रही व्यवस्थाओं का जायजा लेने आई उत्तर रेलवे मुरादाबाद मंडल की मंडलीय रेल प्रबंधक विनीता श्रीवास्तव ने बताया कि हरिद्वार रेलवे स्टेशन पर एक स्थायी होल्डिंग एरिया सहित कुल पांच होल्डिंग एरिया विकसित किए जाएंगे, जिनकी क्षमता करीब 19 हजार श्रद्धालुओं की होगी। इसके अलावा हरिद्वार सहित अन्य निकटवर्ती रेलवे स्टेशनों पर बफर जोन, वैकल्पिक निकास मार्ग और अतिरिक्त सुविधाएं भी विकसित की जा रही हैं। मंडलीय रेल प्रबंधक विनीता श्रीवास्तव ने बताया कि इस बार कुंभ मेले में भीड़ प्रबंधन के लिए आर्टिफिशियल

इंटेलिजेंस आधारित कैमरों और आधुनिक तकनीकों का इस्तेमाल किया जाएगा। रेलवे स्टेशनों और होल्डिंग एरिया में लगाए जाने वाले ये कैमरे श्रद्धालुओं की संख्या और आवाजाही का रियल टाइम आकलन करेंगे, जिससे भीड़ नियंत्रण में मदद मिलेगी। रेलवे और मेला प्रशासन के बीच बेहतर तालमेल के लिए कुंभ मेले के लिए अलग से रेलवे मेलाधिकारी की नियुक्ति भी कर दी गई है। उन्होंने बताया कि हरिद्वार और आसपास के कुल 11 रेलवे स्टेशनों को कुंभ कार्ययोजना में शामिल किया गया है। सामान्य दिनों में चलने वाली 33 जोड़ी ट्रेनों के अलावा प्रमुख स्नान पर्वों पर करीब 15 अतिरिक्त विशेष ट्रेनों के संचालन की प्रारंभिक योजना तैयार की गई है। जरूरत पड़ने पर इनकी संख्या और बढ़ाई जा सकती है।

### d'y: t'dV

नैनीताल जिले के हल्द्वानी वन प्रभाग द्वारा भीषण गर्मी में कार्यरत फ़िल्ड कर्मियों और फायर वॉचर्स की सुरक्षा व सुविधा को ध्यान में रखते हुए पहली बार आधुनिक कूलिंग जैकेट उपलब्ध कराए गए हैं। प्रभागीय वनाधिकारी कुंदन कुमार ने बताया कि यह जैकेट अत्यधिक गर्मी में शरीर का तापमान नियंत्रित रखने में सहायक हैं। उन्होंने कहा कि ग्रीष्म ऋतु, विशेषकर वनाग्नि की घटनाओं के दौरान फायर वॉचर्स और फ़िल्ड स्टाफ को दूरस्थ वन क्षेत्रों में कार्य करते हुए भीषण गर्मी, धुएं और आग का सामना करना पड़ता है। ऐसे में उन्हें इस जैकेट से काफी राहत मिलेगी। वही, फ़िल्ड में तैनात वन कर्मी राजीव जोशी ने बताया कि जंगल में आग बुझाने और भ्रमण के दौरान उन्हें इस जैकेट से लाभ मिल रहा है।

### e, e&toj d kV

रुद्रप्रयाग जिले में स्थित मद्महेश्वर मंदिर के कपाट आगामी 21 मई को श्रद्धालुओं के दर्शनार्थ खोले जाएंगे। बदरीनाथ-केदारनाथ मंदिर समिति के अनुसार 17 मई को भगवान मद्महेश्वर की उत्सव डोली ओंकारेश्वर मंदिर के गर्भगृह से बाहर आकर मंदिर स्थित सभामंडप में विराजमान होगी। उन्नीस मई को उत्सव डोली सुबह ओंकारेश्वर मंदिर से प्रस्थान कर रात्रि विश्राम के लिए राकेश्वरी मंदिर पहुंचेगी। बीस मई को डोली रांसी से प्रस्थान कर रात्रि विश्राम के लिए गौंडार पहुंचेगी। 21 मई को उत्सव डोली गौंडार से प्रस्थान करेगी, जिसके बाद मद्महेश्वर मंदिर के कपाट विधि-विधान के साथ श्रद्धालुओं के दर्शनार्थ खोल दिए जाएंगे।